

మణిదీప వర్ణన

1. మహాశక్తి మణిదీప నివాసిని
ముల్లోకాలకు మూల ప్రకాశిని
మణిదీపములో మంత్రరూపిణి
మన మనస్సులలో కొలువైయుంది
2. సుగంధ పరిమళ పుష్పాలన్నీ
అనంత సుందర సువర్ణపూలు
అంచలంచలంబగు మనోసుఖాలు
మణిదీపానికి మహానిధులు
3. లక్షల లక్షల లావణ్యాలు
అక్షర లక్షల వాక్ సంపదలు
లక్షల లక్షల లక్ష్మీపతులు
మణిదీపానికి మహానిధులు
4. పారిజాత వన సౌగంధాలు
సురాధినాథుల సత్సంగాలు
గంధర్వాధుల గాన స్వరాలు
మణిదీపానికి మహానిధులు
5. పద్మ రాగములు సువర్ణమణులు
పదిఆమడల పొడవున గలవు
మధుర మధురమగు చందన సుధలు
మణిదీపానికి మహానిధులు
6. అరువదినాలుగు కళామతల్లులు
వరాలనొసగె పదారు శక్తులు
పరివారముతో పంచబ్రహ్మలు
మణిదీపానికి మహానిధులు

7. అష్టసిద్ధులు నవనవ నిధులు

అష్టదిక్కులూ దిక్పాలకులు

సృష్టికర్తలు సురలోకాలు

మణిద్వీపానికి మహానిధులు

8. కోటి సూర్యుల ప్రచండకాంతులు

కోటి చంద్రుల చల్లని వెలుగులు

కోటి తారకల వెలుగులు జిలుగులు

మణిద్వీపానికి మహానిధులు

9. కంచుగోడల ప్రాకారాలు

రాగిగోడల చతురస్రాలు

ఏడామడల రత్నరాసులు

మణిద్వీపానికి మహానిధులు

10. పంచామృతమయ సరోవరాలు

పంచలోహమయ ప్రాకారాలు

ప్రపంచమేలే ప్రజాధిపతులు

మణిద్వీపానికి మహానిధులు

11. ఇంద్రనీలమణి ఆభరణాలు

వజ్రపు కోటలు వైడూర్యాలు

పుష్పరాగమణి ప్రాకారాలు

మణిద్వీపానికి మహానిధులు

12. సప్తకోటి ఘన మంత్రవిద్యలు

సర్వశుభప్రద ఇచ్ఛాశక్తులు

శ్రీ గాయత్రీ జ్ఞానశక్తులు

మణిద్వీపానికి మహానిధులు

13. మిలమిలలాడే ముత్యపురాసులు
 తళతళలాడే చంద్రకాంతములు
 విద్యుల్లతలు మరకతమణులు
 మణిద్వీపానికి మహానిధులు
14. కుబేర ఇంద్ర వరుణదేవులు
 శుభాలనోసగే అగ్ని వాయువులు
 భూమి గణపతి పరివారములు
 మణిద్వీపానికి మహానిధులు
15. భక్తి జ్ఞాన వైరాగ్య సిద్ధులు
 పంచభూతములు పంచ శక్తులు
 సప్తఋషులు నవగ్రహాలు
 మణిద్వీపానికి మహానిధులు
16. కస్తూరి మల్లిక కుందనవనాలు
 సూర్య కాంతి శిల మహాగ్రహాలు
 ఆరు ఋతువులు చతుర్వేదాలు
 మణిద్వీపానికి మహానిధులు
17. మంత్రాణి దండిని శక్తిసేనలు
 కాళికరాళి సేనాపతులు
 ముప్పది రెండు మహాశక్తులు
 మణిద్వీపానికి మహానిధులు
18. సువర్ణరజిత సుందరగిరులు
 అనంతదేవి పరిచారికలు
 గోమేధికమణి నిర్మిత గుహలు
 మణిద్వీపానికి మహానిధులు

19. సప్తసముద్రము లనంత నిధులు

యక్షకిన్నెర కింపురుషాదులు

నానాజగములు నదీనదములు

మణిద్వీపానికి మహానిధులు

20. మానవ మాధవ దేవ గణములు

కామధేనువు కల్పతరువులు

సృష్టి స్థితిలయకారణమూర్తులు

మణిద్వీపానికి మహానిధులు

21. కోటి ప్రకృతుల సౌందర్యాలు

సకల వేదములు ఉపనిషత్తులు

పదారు రేకుల పద్మశక్తులు

మణిద్వీపానికి మహానిధులు

22. దివ్య ఫలములు దివ్యాస్త్రములు

దివ్య పురుషులు దీరమాతలు

దివ్య జగములు దివ్య శక్తులు

మణిద్వీపానికి మహానిధులు

23. శ్రీ విఘ్నేశ్వర కుమారస్వాములు

జ్ఞానముక్తి ఏకాంత భవనములు

మణినిర్మితమగు మండపాలు

మణిద్వీపానికి మహానిధులు

24. పంచభూతముల యాజమాన్యాలు

ప్రవాళసాలం అనేకశక్తులు

సంతాన వృక్షసముదాయాలు

మణిద్వీపానికి మహానిధులు

25. చింతామణులు నవరత్నాలు
 నూరామడల వజ్రపురాసులు
 వసంతవనములు గరుడపచ్చలు
 మణిద్వీపానికి మహానిధులు

26. దుఃఖము తెలియని దేవి సేవలు
 నటనాట్యాలు సంగీతాలు
 ధనకనకాలు పురుషార్థాలు
 మణిద్వీపానికి మహానిధులు

27. పదునాల్గు లోకాలన్నిటిపైన
 సర్వలోకమను లోకము గలదు
 సర్వలోకమే ఈ మణిద్వీపము
 సర్వేశ్వరికది శాశ్వతస్థానం

28. చింతామణుల మందిరమందు
 పంచబ్రహ్మల పంచముపైన
 మహాదేవుడు భువనేశ్వరితో
 నివసిస్తాడు మణిద్వీపములో

29. మణిగణ ఖచిత ఆభరణాలు
 చింతామణి పరమేశ్వరి దాల్చి
 సౌందర్యానికి సౌందర్యముగా
 అగుపడుతుంది మణిద్వీపములో

30. పరదేవతను నిత్యము కొలిచి
 మనసర్పించి అర్పించినచో
 అపారధనము సంపదలిచ్చి
 మణిద్వీపేశ్వరి దీవిస్తుంది - || 2 ||

31. నూతన గృహములు కట్టినవారు
మణిద్వీప వర్ణన తొమ్మిదిసార్లు
చదివిన చాలు అంతా శుభమే
అష్టసంపదల తులతూగేరు - || 2 ||

32. శివకవితేశ్వరి శ్రీ చక్రేశ్వరి
మణిద్వీప వర్ణన చదివినచోట
తిష్ట వేసుకొని కూర్చొనునంటా
కోటి శుభాలను సమకూర్చుటకై

భువనేశ్వరి సంకల్పమే
జనియించే మణిద్వీపం
దేవదేవుల నివాసము
అదియే కైవల్యం